



STQARRIJA STAMPA:

Prepare the Ground for Economic Independence

Indipendenza ekonomika ugwali għan-nisa u l-irġiel hija prerekwizit għall-ugwaljanza bejn il-ġeneri. F'dan il-kuntest il-Kummissjoni Nazzjonali għall-Promozzjoni tal-Ugwaljanza (NCPE) nediet sett ta' inizjattivi biex tindirizza d-disparitajiet bejn il-ġeneri matul il-ħajja li jfixklu l-indipendenza ekonomika tan-nisa permezz ta' proġett ta' sentejn *Prepare the Ground for Economic Independence* - (PGEI).

Il-Konferenza nfetħet mill-Ministru għall-Affarijiet Ewropej u l-Ugwaljanza l-Onor. Dr Helena Dalli fejn irrimarkat li l-indipendenza ekonomika ugwali għan-nisa u l-irġiel, mhux biss issaħħaħ l-ugwaljanza bejn il-ġeneri, iżda wkoll tkabbar l-ekonomija tal-pajjiż, il-prosperità u l-kompetittività.

Il-Ministru Dalli affermat li l-indipendenza ekonomika ugwali generalment tinkiseb permezz ta' aċċess u kontroll ugwali għar-riżorsi ekonomiċi u opportunitajiet, u aċċess ugwali għall-impjieg. B'hekk, mizuri varji bħas-servizzi b'xejn ta' kura tat-tfal, il-Breakfast Klabb, il-Klabb 3-16, u l-fond tal-liv tal-maternità hegġew lill-iktar nisa biex jidhlu jew jibqgħu fis-suq tax-xogħol b'zieda sinifikanti ta' 12.3% fir-rata ta' impjieg tan-nisa fl-aħħar ħames snin.

Minbarra l-importanza tal-partecipazzjoni ikbar fl-impjieg, il-Ministru Dalli rreferiet għall-impenn tal-Gvern sabiex jiżgura li l-principju ta' 'pagi indaqs għal xogħol tal-istess valur' huwa mħares fil-prattika permezz ta' struttura apposta li se tinholoq fid-Dipartiment tar-Relazzjonijiet Industrijali u tal-Impjieg biex tingabar l-informazzjoni neċessarja u tinvestiga lmenti dwar pagi mhux indaqs.





Fid-dawl ta' dan, il-Ministru Dalli faħħret il-proġett li se jfittex biex jagħti setgħa lill-partijiet interessati biex iħaddnu opportunitajiet ugwali sabiex inaqqsu d-disparitajiet fil-pagi u l-pensjonijiet bejn in-nisa u l-irġiel.

Fid-diskors tagħha, il-Kummissarju tal-NCPE Renee Laiviera rrimarkat li d-differenza bejn il-pagi tal-irġiel u n-nisa mhux biss idgħajjef l-indipendenza ekonomika tan-nisa meta jkunu jaħdmu, iżda wkoll li l-inugwaljanzi għandhom tendenza li jikbru mal-età u jsarrfu f'disparità sinifikanti fil-pensjonijiet fis-snin tal-irtirar. Filfatt, in-nisa f'Malta huma f'riskju ogħla ta' faqar jew esklużjoni soċjali mill-irġiel matul il-ħajja, b'tali riskji jiżdedu mal-età.

Is-Sra Laiviera provdiet deskrizzjoni tas-sitwazzjoni kurrenti f'Malta rigward l-inugwaljanzi tal-ġeneru relatati mal-indipendenza ekonomika li jwasslu għad-differenza fil-pagi, b'has-segregazzjoni tal-ġeneri fl-edukazzjoni u s-suq tax-xogħol; l-inugwaljanza fit-tqassim tar-responsabbiltajiet ta' kura li għandhom tendenza jħallu impatt negattiv fuq il-karriera tan-nisa; nuqqas ta' rappreżentanza ta' nisa f'pożizzjonijiet ta' tehid ta' deċiżjonijiet; u l-valur inqas ta' xogħolijiet f'setturi ddominati min-nisa.

Għal dan il-għan, is-Sra Laiviera qalet li l-proġett imniedi llum se jindirizza l-inugwaljanzi matul il-ħajja, fost oħrajn permezz ta' kampanji dwar it-tendenzi relatati mal-ġeneru fl-edukazzjoni, sapport lin-nisa biex jibqgħu f'impjegji ta' kwalità u t-tiżiħ tal-indipendenza ekonomika ugwali.

Is-Sra Annalise Frantz, Eżekuttiv Anzjan tal-NCPE (Proġetti), tat deskrizzjoni tal-attivitajiet li se jsiru. Partikularment, l-NCPE se tkun qed issaħħaħ l-Equality Mark, li hija mogħtija lil kumpanji/organizzazzjonijiet li jagħmlu l-ugwaljanza tal-ġeneru waħda mill-valuri prinċipali tagħhom, billi tiġi żvillupata għodda għall-awditjar ta' paga ugwali.





Sabiex tinferex iżjed l-informazzjoni mal-partijiet interessati differenti, l-NCPE se tniedi kampanji informattivi fuq id-differenza bejn il-pagi tal-irġiel u n-nisa u fuq id-diskrepanza fil-pensjonijiet bejn il-ġeneri, u se tagħmel sessjonijiet ta' konsultazzjoni mar-rappreżentanti tat-trejdjunjins fuq paga ugwali għan-nisa u rġiel. Kors ta' taħriġ-għal-min-iħarreġ se jsir lil konsulenti għall-impjieg, għalliema li jiggwidaw lill-istudenti dwar il-karrieri u għalliema gwida biex jgħinu lill-istudenti żgħażaġħ biex jagħmlu għażliet għaqlin fis-sugġetti ta' studju.

Il-proġett se jinkludi żewġ studji ta' riċerka dwar: għodod ta' suċċess fuq il-Paga Ugwali f'livell Ewropew sabiex tiġi żvilupata għodda simili adattata għas-suq tax-xogħol f'Malta u apposta għal proċess ta' ċertifikazzjoni tal-Equality Mark; u studju ieħor dwar kif it-Trejdjunjins Ewropej jindirizzaw il-monitoraġġ tal-paga ugwali għan-nisa u l-irġiel waqt in-negożjar ta' ftehim kollettiv sabiex jiġi mqassam dan it-tagħrif mat-trejdjunjins lokali.

Il-proġett, *Prepare the Ground for Economic Independence*, huwa ko-finanzjat mill-Programm Drittijiet, Ugwaljanza u Ċittadinanza 2014 – 2020.

Il-Ħamis 25 ta' Ottubru 2018

